
अर्पण पत्रिका 


कै. श्री. विठू पोळू ताम्हणकर 


(नाट्यकलाकारा ब भजनी कलाकार ओशेल शिवोली गोवा) 
यांच्या पवित्र स्मृतीस 


हे पुस्तक सविनय अर्पण... 


प्रस्तावना 


कविमित्र उदय वसंत ताम्हणकर ह्यांच्या शब्द पालवी' ह्या संग्रहाला मी 
प्रस्तावना दिली होती त्याला आज अकरा वर्षे होत आली म्हणजे जवळ जवळ 
एक तप. ताम्हणकर १९९१ पासून अगदी सातत्याने खंड न पडता काव्यलेखन करत 
आहेत ह्याचाच अर्थ कविता हा त्यांचा एक ध्यास आहे अगदी एकनिष्ठ भावनेने ते 
आजवर काव्यशारदेची सेवा करीत आहे ह्याबद्दल त्यांचे मनपूर्वक अभिनंदन. 


त्यांच्या सुरूवातीच्या रचनेमध्ये नवतेची छटा दिसत होती पण नंतर एकाहून 
एक सरस कविता ते लिह लागले. 'जीवनरेषे' पासून सुरू झालेला हा प्रवास आज 
सहाव्या कविता संग्रहापर्यंत ठेपला आहे. सर्वच कवितासंग्रहामधून त्यांच कवितेतलं 
झपाटलेलपण व संवेदनशिलता प्रकाशाने जाणवते. 
“आत्मभय' ह्या कवितेत शेवटी ते म्हणतात 


'सर्वांगाला फुटेल पालवी 
चांदण्याच्या साक्षीने. 
उजेडाच्या फांदीवर 


ह्या तीन ओळीतूनच त्यांची काव्यप्रतिमा आता कशी तेजस्वी बनत चालली 
आहे ह्याचा प्रत्यय येतो. ताम्हणकरांच्या प्रगल्भतेचे परिचय ह्या कडव्यातून होतोय. 
तसे त्यांचा अक्षरांशी सनातन असे नाते आहे ह्याची जाणिव “अक्षरांचा गाव माझा' 
ह्या कवितेतून आपल्याला होतोय त्या पहिल्याच कडव्यात ते म्हणतात 
लागला रे ध्यास मला 
तुझ्या मराठीच्या माये 
अक्षरांचा गाव माझा 
ओवी मराठीची गाये. 


असा हा त्यांना कवितेचा ध्यास लागलेला आहे. मराठी विषयीची भावना 
व प्रेम ह्या कडव्यातून व्यक्त होते. अक्षर हा आपला ते गावच समजतात हीच 
कल्पना खूप बोलकी आहे ह्या कवितेत ते म्हणतात 


अभंगातून तुक्याच्या 
शोधू नकोस देहू 
सापडेल तुका, च चला रे 
मराठीचा दीप लावू। 


तुकारामांच्या अभगातून त्यांचा देहू गाव न पाहता आपण त्या अभंगात रंगवूया. 
मग प्रत्यक्ष तुकारामच आपल्याला भेटतील मग त्यांच्या साक्षीने मराठीचा दीप लावूया. 
हा सुद्धा संत तुकारामाकडे पाहण्याचा वेगळा दृष्टिकोन आहे. “लागलं का रे बाळा' 
ह्या कवितेतील कल्पना पारंपारिक असली तरी ताम्हणकर स्वतःच्या नजरेतून आईकडे 
पाहतात. 


'दूर नदीच्या काठी 
निळ्या गर्भाचे पहारे 
नक्षत्राच्या भेटी येई 
काळोखाचेच भोवरे। 


सैल काळोखी पाण्यात ही कविता वाचल्यावर मला चि. त्र्य. खानोलकराच्या 
'रात्र काळी घागर काळी' ह्या कादंबरीची आठवण झाली. पण अर्थाअर्थी तिचा इथे 
काही सबंध नाही. गोलगोल फिरणारी ती घागर, तो भोवरा खोल खोल आत जाणारा 
पण ह्या ठिकाणी नदीच्या काठी दिव्य प्रकाश गर्भाचे पाहरेच ठेवले जातात आणि 
नक्षत्रांच्या भेटीला काळोखाचे भोवरेच धावून येतात पण ह्या भोवर्‍यात तो अडखत 
नाही कारण त्याला प्रकाशाचे वेद लागले आहे. पहाटेच्या जाणिवेने त्यांचे मन 
प्रफुक्लित झाले आहे. 


दिठीत दाणे उधळले 
उरले सुरले सारे 
देव दारात येई 

बांधून सोन्याचे तुरे। 


ही कविता सरळ सरळ एकच अर्थ न सांगता अनेक पदरी होऊन जाते. वरवर 
पाहिलं तर एक सकाळचं वर्णन, चिमण्यांना टाकलेले दाणे, दारात येणारा वासुदेव 


त्याच्या डोक्यावरचा सोन्याचा तुरा दिसतो तर दुसऱ्या अर्थाने पाहिले तर ही कविता 
केवळ सकाळचं वर्णन नसून आध्यात्मिक अनुभवाची एक प्रचितीच ह्या कडव्यातून 
व्यक्त होते. दिव्यात्वाचे दाणे उधळल्यानंतर प्रत्यक्ष देवच दारात उभा राहतो आणि 
सोन्याचे तुरे लखलखू लागतात. 

कवितेच्या वनात ह्या कवितेत ते सांगतात. 


कवितेच्या वनातून 
मंतरलेल्या गाण्यातून 
हळूहळू माझ्याच देहातून 
मीच लय होऊन उतरत येतो 


आपण कविता कशी लिहितो. का लिहितो याच उत्तरच त्यांनी ह्या कवितेतून 
दिलेलं आहे. एकूण काव्यनिर्मितिचं रहस्यच ह्या कवितेतून उवगडलेलं दिसून येतं. 
कविता म्हणजे आहे तरी काय? ह्याचा शोध अगदी तरल संवेदनाच्या पातळीवर | 
घेण्याचा हा प्रयत्न खरोखरच स्तूत्य आहे. स्वतःच्याच देहमनातून कवितेची लय 
हळूहळू उतरत जातेय साक्षात चंद्रच जणू मोरपंखी अक्षरच शोधत जातो शेवटी ते 
निष्कर्ष काढतात. 
तुझे माझे देणेघेणे म्हणतानाच 

सांजवाती तेवत असतात 

काळोखाच्या तिरावरून 

ऊन सावल्याच्या दिठी | 

सर्वदूर पसरत जातात... | 


अशी ही कवितेची जवळीक होत असतानाच कविता साकार होऊन कशी | 
सर्वदूर पसरत जातेय ह्याची अनुभूती येते. 
'कळ्या फुलांनी धूतला' ह्या कवितेतील 


कळ्या फुलांनी धूतला 

प्रवाह काळोखाचा दाट 
इथे सांडताना चांदणं 

भरला डोहाचा रे काठ। 


ह्या ओळी लक्ष वेदून घेतात कवितेत अद्भूत रस कसा असावा ह्याचं ही 
कविता एक चांगलं उदाहरण आहे. मिणमिणत्या उजेडात भास आभास आणि 
झाडेआड सावल्यांची हालचाल दिसून येते. गुढता हा ताम्हणकरांचा स्थायीभाव 
असल्याचे त्यांच्या कवितेतून जाणवते. 


आईच्या आठवणीविषयी त्यांच्या भावना आईच्या आठवणीत व्यक्त होतात. 


“सरीवर सरी कोसळत राहतात 
रांगोळीतल्या पाऊस फुलांनी 
आईचे डोळे चिब भिजून 
तरळत राहतात आईच्या आठवणीत 
काळोख झडलेल्या अंगणात... 


‘थेंब खोबल्या आकाशी' ही कविता ह्या संपूर्ण संग्रहात अगदी उठून दिसते. 
ह्या कवितेत ते अगदी तनमय होऊन मेघाचं पावसाचं दर्शन घडवतात. 


थेंब खोवल्या आकाशी 
पाऊस टाळ वाजवी 
निळाई तुटत येई ' 
पाऊस तिच्या गावी। 


न्हेसून थेंबाथेंबाच्या 
निघती पाऊस पालख्या 
तिच्या नदीच्या काठी 
नाचती राधेच्या सख्या। 


लचकत्या देहातली 
राधा गोरी ओली चिंब 

पाऊस ही नादावला 

होऊन जळात बिंब। 


कशी सावरावी रे 
ओळखीची धून दूर 
ओथंबल्या मेघातून र 
दाटून येई ओला पूर। 


> 


पावसाचं आगंळवेगळं दर्शन आपल्याला कवी घडवतात. संपूर्ण कविताच 
एक सौदामिनी लखलखत जावी तशी ही कविता जाते आणि खरोखरच नदीच्या 
काठावर राधेच्या सख्या नाचू लागतात. गोरी राधा ओलिचिंब होऊन पाऊसही नादावतो 
आणि ओळखीची धून कशी सावरावी हे कळेणासे होते आणि मेघ ओथंबून ओला 
पूर दाटून येतो 


“आभाळ थोडेसे दिठी 
कुणासाठी हंबरले 
वाऱ्याचे भूत पांढरे 
दरीत खोल बुडाले 


ह्यातून त्यांची कविता केवढी उंची गाठते हे प्रत्यक्ष अनुभवण्यासारखे आहे. 
अद्भूत रसाचा वापर आणि चपखलपणे ह्या कवितेतून केलेला आहे. बहुतेक 
कवितेमधून लयसुद्धा चांगली साधली गेली आहे. कुठे ओढताण नाही अक्षरं अगदी 
आपसूक लयीमध्ये सहभागी होताना दिसतात 


डोळे आले काळोखाला 
जळे उजेडाची कात 
म्हणे मी आंधळा 
लावू विठू तुझी ज्योत 


इथे काळोखालाही डोळे येतात आणि उजेडाची कातही जळू लागते 
ज्योत तेवत असता कुणी तरी त्याला चालवितो. ताम्हणकरांच्या हा विशेष आहे 
त्यांच्या बहुतेक कवितांमधून श्रद्धेची अदृष्टाचीमाया दिसून येते. असे हे श्रद्धाशिल 
मन आहे. इथे सावल्यांची रास तळ्याकाठी पेंगू लागते. गाण्याचे भास ओल्या 
रुजू लागतात. 'त्याच्या देहाचा ही संपूर्ण कविताच उत्कृष्ट झालेली आहे. 

त्याच्या देहाचा 

गावही सावळा 

अवघा विठोबा 
ह्या मातीचा गोळा | 


संध्येच्या काठी 
भय त्याला वाटे 
सावळ्याच्या हाती 
निर्माल्याचे काटे। 


आयुष्याचे सार 
वरदान दोह 

कसाच जाईना 

जगण्याचा मोह। 


थकल्या हाताचे 

चांदणेही ओले 

डोळेच देवाचे 
_ डोहभर झाले। 


“आपलाच जूना गाव' ही एक उत्कृष्ट कविता ह्या संग्रहांचे वैशिष्ट्य आहे. 
ते कवितेत म्हणतात 


आपलाच जूणा गाव 
तिथे घालू नये हाका 
मातीसाठी तुटे जीव 

आता कुठे बांधू झोका? 


ह्या कडव्यातून कवी आपली व्यथा अगदी संवेदनशीलतेने व्यक्त करतात. 
आपल्या गावाविषयी प्रत्येकजण संवेदनशिल असतो ह्याच कवितेत पुढे ते म्हणतात 


झाडे मोकळी दुःखाची 
वाटून घेई सावली 
थकलेली पायवाट 
गावदिशेने चालली. 


गावाविषयी वाटणारा प्रेम ताम्हणकर ह्यांनी खरोखरच अप्रतिम अशा 
शब्दात रंगवलेले आहे. कुणालाही भावेल अशी ही कविता आहे. ही कविता 
वाचताना प्रत्येकाला आपल्या गावाची आठवण झाल्याशिवाय राहणार नाही अशी 
ही सार्वत्रिक झालेली कविता आहे. 


'झाडाच्या स्तब्ध सावल्यात थिजून 

म्हणाले चांदणे लावू का सांजवात 

पुन्हा पाहतो वाट, रानझरा गाईचा 
ठेवूनि पाठीवर थरथरता हात 


ही कविता अशीच लक्षवेदक ठरली असून सांजवेळचे वेगळेच दर्शन ती 
घडवते. 


'निळी निळा दूर झाडे' ह्या कवितेतील पहिलेच कडवे आपले लक्ष वेधून घेते. 


'निळी निळी दूर झाडे 
दिसे पंढरीच्या काठी 
आत्मदेह शोधताना 

बांधू कुठे पुण्य गाठी। 
ह्या कवितेतून आध्यात्मिक अवस्था प्रगट होते तसं पाहिलं तर आध्यात्मिक 
कविता ह्या संग्रहात जास्त आहेत असे असले तरी सामान्य वाचकालाही त्यातून 
आपल्याला हवा तो, समजेल तो सामान्य अर्थ काढता येईल अशी ही व्टूय अर्थी 
योजना असल्याने ह्या कविता दुर्बोधही वाटणार नाही. कारण शब्द रचना तर प्रासादिक 


॥ - Tied 

आहेत त्यामुळे कुणीही ह्या कवितेचा अनुभव, आस्वाद घेऊ शकतो तेवढी सादी 


परळ रचना आहे. म्हणून ते म्हणतात 'परतीच्या वाटेवर गं आवरेना सरीचा मोह, तुझा 
प्राझा गाव झाला गं चिंब आभाळाचा डोह। 


उजेडाला आली फुल 

डोळ्यांत झाकून सांज 

देह तुझा दावणीला 
नाही काळोखाला लाज 


हे कडवे ही लक्ष वेधून घेते. ह्या संग्रहात मुक्त छंदाच्याही कविता आहेत. 
आकाशाची काच धरलेली शहरं, तसेच सारेच कसे चूपचाप' ह्या कवितामधून 


वास्तविकता जाणवते व सामाजिक वास्तवतेचे दर्शन घडविते. ते आकाशाची काच 
धरलेली शहरं ह्या कवितेत म्हणतात, 


“आकाशाची काच धरलेली शहरं 
झिरपत असतात त्यांच्या आत, 
तशा वखवखलेल्या नजरा 
डोळ्याच्या काठावर 
तग धरून कशाबशा उभ्या असतात 
नव्या शतकाच्या पाहुल वाटेवर... 


रोजच्या जीवनातील घटनेची जाण आहे ह्याची प्रचिती येते. तसेच प्रेम कविताही 
ह्या संग्रहात आहेत. 

“कशीच सोडीना गांठ 

विसावल्या पदराची 

अवेळी व्याकुळली 

वाट तिची परतिची' 


इथे प्रेयसीविषयी विरह भावना व्यक्त होते, “उडेन पुन्हा एकदा' ही कविता 
कवीमनाची व्यथा प्रत्येक ओळीतून व्यक्त होते. 


प्रत्यक्ष आदीमायेलाच कवी विचारतो आहे, 


“काळोखात घेऊन आले 
ते उजेड विश्‍वाचा पेला 

आदीमाये तूच सांग ना 

कसा लावू मी दीप तूला? 


असे साक्षात कवी आदीमायेलाच प्रश्‍न करतो. एकूण ही कविता प्रथम 

दर्शनीय कवी मनाचे विविध कंगारे दाखवते व कविच्या व्यथा प्रत्येक ओळी ओळीतून 

ठिंबकताना दिसतात तरीही कवीला आपल्या देहातली क्षितिजे भुरळ a 
पल्याङचे प्रदेश निळाईचे दिव्यदर्शन घडवतात. वास्तव जीवनात जरी व्यथा 

वाटेवर साप आले, संकटे आली तरी कवी पुन्हा उडू पाहतो कारण त्याला आभाळाची 

हाक ऐकू येते व विजेची एक दिव्य शलाका होऊन तो सर्व विश्व व्यापू पाहतो. ही ह्या 

कवितेची दुर्दम्य अशी इच्छाशक्तीच त्याचे भविष्य घडवेल व नवे क्षितीजे त्याला 

सामोरे येतील ह्यात शंका नाही असा हा कविता संग्रह आहे. ह्यापूर्वीच्या कविताहन 

सरस अशा ह्या कविच्या भावी प्रवासाला माझ्या शुभेच्छा! 

अवधूत यशवंत कुडतरकर 

संपादक 

“यशवंत त्रैमासिक, प्रभात प्रकाशन 

उगवे पेडणे गोवा. 


| 
। 
॥ 
[| 


| 


मनोगत 


'उडेन पुन्हा एकदा' हा माझा काव्यसंग्रह आपल्या समोर घेऊन येताना आज 
म्रला अत्यानंद होत आहे. यापूर्वीही आपण माझ्या काव्यसंग्रहाचे रसिक मनाने उस्फूर्त 
स्वागत केलेले आहे. आपल्या उदंड प्रतिसादामुळे माझाही उत्साह दुणावला आहे. 
तशा ह्या काव्यसंग्रहातील कविता मला माझ्या गावातल्या मातीतच भेटल्या. मला 
कविता लिहिण्यासाठी माझा गाव सोडून कुठं ही जावं लागलं नाही. कारण माझे घर 
नदीकाठावर निसर्ग निरखत उभं असल्याकारणानं इथलं निसर्ग सौंदर्य माझ्या कवितेत 
निश्‍चितच असल्याची जाणिव होईल. निसर्गसौंदर्याबरोबर इथल्या वास्तवता व 
सामाजिक अनुभवाची जाणीव गाठीला असेल तर वास्तवादी व सामाजिकवादी 
कविता ही सहज लेखनीतून कोऱ्या कागदावर शब्दरूपाने उतरत जाते. म्हणूनच तर 

“कळस' सारखी कविता तर इथेच भेटत जाते. लोक देवाला भेटण्यासाठी सतत 
देवामागे धावत असतात. शेवटी देव म्हणजे तरी काय? देव हा प्रत्येक माणसांत 
असतो हेच हे लोक मुळात विसरलेले असतात. प्रत्येक माणूस स्वत:बद्धलच विचार 
करत असतो आपल्या स्वार्थासाठी इतरांवर अन्याय करण्यास धजावत नाहीत हे सारे 
जवळून अनुभवतांना फार वाईट वाटतं, आज राजकारण दिल्ली ते गल्लीत रुजलेले आहे 
इथपर्यंत ठीक होतं त्याहीपेक्षा राजकारण चुलीपर्यंत शिजताना पुर्वीसारखी देवभोळी 
किंवा एकमेकांवर विशवास ठेवणारी माणसं आता राहिलीचें नाहीत आणि हे सारं 
अनुभवताना “शब्दांना माझ्या वास्तवतेचे भान आहे'' अशाप्रकारची कविताही 
. आपोआप शब्दरूपी कागदावर उतरत जाते. कविमनाची माणसं आम्ही, शब्दाशिवाय 
काहीही देऊ शकत नाही . शेवटी कवितेतलं शब्द सच्चे असल्याने धारदार शब्दांना 
` अन्यायालाही वाचा फोडणारे आम्ही गावावर जिवापार प्रेम असेल तर “आपला जुना 
गाव' सारखी कविता शब्दरुपानी येते. कधी कधी गावातील कणा मोडून पडलेली 
माणसं उध्वस्त दुःखाच्या वाटेवर हारीने उभी असलेली पाहताना सारा क्षीण उतरून 
सारखी कविता लिहिली जाते खरं तर हिच खरी कवितेची ताकद असते आणि अशा 
ह्या माझ्या गावातील माणसाच्या सुख दुखात सहभागी होताना आईवर कविता 
लिहिली गेली नाही तर गावाचं चित्रच अपूर्ण राहिल. आईच्या आठवणीत, लागलं 
का रे बाळा? या सारखी कविता नसेल तर कवितासंग्रही अपूर्ण राहिल ह्याचीही मला 


जाणिव आहे. त्याचबरोबर गावातील पाऊस अनुभवताना मन आपलं थाऱयावर | 
नाही. माझ्यासारख्या कबिमनाचा वेडा माणूस कित्येक वेळा भर पावसात मनसोक्त 
भिजून ह्या मातीत लहान मुलांसारखा नाचतो आहे आणि नाचता नाचता नदी 
पलीकडच्या “वाय' डोंगरावर श्रावणसरीत राधाईचे गाव भिजतांना आपोआप चिंब 
पावसात अजून' ह्या सारखी कविता सुचत जाते. यु 


सामाजिक तसेच अध्यात्मिक स्वरूपाच्या कविता माझ्याकडून लिहिल्या 
गेल्या ही माझ्यासारख्या सामान्य माणसाला मिळालेली परमेश्वराची अद्भूत 
शक्ती असं मी मानतो. 


मी मुळातच संवादवादी असल्याकारणाने मी सामाजिक कार्यात इतरांबरोबर 
सहभागी होतांना अनेक जिवाभावाची माणसं भेटत गेली त्यातूनच मग मित्रत्वाचे 
संबंध जोडले गेले. त्यामध्ये माझे मित्र श्री. अमृत आगारवाडेकर जे शिवोली युवक 
संघाचे अध्यक्ष आहेत. श्री. रविंद्र शिवा चोडणकर साहित्यिक तसेच शिवोली 
युवक संघाचे खजिनदार आहेत, माझे कवितेचे चाहते श्री. किशोर रघुनाथ कोरगांवकर | 
एखाद्या दिवशी रविवारी पुरवणीत माझी कविता छापून आली तर माझ्यापेक्षा 
त्यांनाच जास्त आनंद व्हायचा जे जिथे बँकेत काम करतात तिथल्या आपल्या 
सहकाऱ्यांना मुद्दाम सांगायचे की हा माझ्या गावातला कवि आहे आणि मला 
त्याचा फार अभिमान वाटतो हे जेव्हा मला त्याच्यांच सहकाऱ्यांकडून कळलं तेव्हा 
माझा उर भरून आला. असे हे माझ्या जिवाभावाचे मित्र तसेच शिवोली युवक 
संघाचे पदअधिकारी सदस्य. श्री. विद्याधर तु. आगारवाडेकर, श्री. भगिरथ | 
साळगांवकर, श्री. कमलाकांत विठू ताम्हणकर, श्री. सुनिल चि. उगवेकर, श्री. 
प्रितेश गारुडी, श्री. प्रविण दी. कोचरेकर, श्री. तानाजी चारी, श्रीकांत कलगुटकर, 
श्री. समीर दि. गाळगांवकर, श्री. रविंद्र दि. साळगांवकर, श्री. मंगेश चोडणकर, 
श्री. भानुदास ताम्हणकर, श्री अविनाश बाणावलीकर, श्री.. निलेश हरमलकर, श्री. 
संजय रेवाडकर, श्री. मेघश्याम गडेकर, श्री. केशव शंभू पालयेकर, श्री. राजेंद्र 
महादेव पेडणेकर, श्री. मुरारी लिवाजी, श्री. निलेश वेर्णेकर, श्री. राजेश तानाजी 
कोचरेकर, श्री. अनंत गोवेकर, श्री. तुलशीदास पेडणेकर, श्री. दामोदर पेडणेकर, 
श्री. तुलशीदास गोवेकर, प्रा. प्रकाश न. ताम्हणकर, श्री. लक्ष्ण भि. धारगळकर, 


प्रा. जनार्दन न. ताम्हणकर, श्री. अजित श्रीधर ताम्हणकर, श्री. राजु हट्टकुटी, 
श्री. विनोद पार्सेकर, श्री. महाबळेश्वर ताम्हणकर, श्रीराम गणेश ताम्हणकर, श्री. 
महाबळेश्वर अत्माराम ताम्हणकर, श्री. रत्नाकरं साळगावकर, श्री. रमाकांत 
चोडणकर, श्री. विठ्ठल ग. पेडणेकर, श्री. अजित शिरोडकर, श्री. राजू चोडणकर, 
श्री. संजय पं. वायगणकर, श्री. अनिल कृष्णानाथ साळगांवकर, श्री. चंद्रकांत 
गोवेकर, श्री. चंद्रकांत गोपाळ कलगुंटकर, श्री. रामा सुभा चोडणकर असे अनेक 
मित्र मला कविता लिहिण्यास प्रोत्साहित करत असतात व दररोजच्या रविवारच्या 
दै. पुरबणीतल्या माझ्या कविता वाचून पाठीवर कौतुकाची थाप देण्यास विसरत 
नसतात. कवितेवर चर्चा करतात. तसेच दै. गोमतकाचे संपादक श्री. श्रीराम 
पाचिद्रे, पत्रकार मित्र युवराज यादव, अवित बगळी, विलास माळी, कर्मचारी श्री. 
रमण चोडणकर. दै. नवप्रभाचे संपादक श्री. परेश प्रभू, दै. पुढारीचे संपादक श्री. 
सुरेश नाईक, दै. हेराल्डचे पत्रकार अमर पाटील, कवियत्री सौ. अपर्णा वासुदेव 
गारुडी, सौ. चित्रा प्रकाश क्षिरसागर, कवीमित्र रमेश वसकर, संगम भौसले, 
दयाराम पाडलोस्कर, प्रकाश मुकुंद शेटगांवकर व शिवोलीचे उद्योजक व समाज 
सेवक श्री. उदय दत्ताराम पालयेकर, माजी मंत्री श्री. अशोक साळगांवकर, 
जिल्हापंचायत सदस्य श्री. दिपक धारगळकर, साहित्यिक क्षेत्रातील माझे कवीमित्र 
व सातआंद्रेचे आमदार श्री. विष्णू सुर्या वाघ व केपेचे आमदार श्री. चंद्रकांत (बाबु) 
कवळेकर तसेच बांधकाम व्यवसायातील बिल्डर व समाजसेवक श्री. प्रकाश 
दियेकर असे अनेक क्षेत्रातील व्यक्तींशी मी अजूनही जिवाभावाचे नाते सांभाळून 
त्यांच्याबरोबर सतत असतो. माझी पत्नी सौ. दुर्गा उदय ताम्हणकर व मुलगी कु. 
शर्वरी ताम्हणकर ह्यांना तर माझा अभिमान आहेच त्याच बरोबर त्यांचे सहकारही 
महत्वाचे आहे. 


माझ्या नात्यातील कै. श्री. विठू पोळू ताम्हणकर(भाऊ) जे एक नाट्यकलाकार 
ब भजनी कलाकार आहेत. ज्यांनी अनेक दशाअवतारी नाटकं लिहून व ओशेल 
शिवोली येथील नाट्यकलाकारांना बरोबर घेऊन आपल्या गावात तसेच गोमंतकातील 
अनेक गावागावात नाट्य प्रयोग केले अशा या जन्मभर नाट्य कलेची सेवा करणाऱ्या 
नास्यकलाकार व भजनी कलाकाराला माझा हा काव्यसंग्रह सविनय अर्पण करीत 


आहे हीच माझ्याकडून त्यांना श्रद्धांजली. मी आरोग्य निरिक्षक म्हणून ज्या 
हॉस्पिटलमध्ये पूर्वी जिथे काम केले आहे तिथले माझे कवितेचे चाहते डॉ. उत्तम 
देसाई, डॉ. बाबू केरकर, डॉ. संदेश फातार्पेकर, डॉ. अमिता रेडकर, डॉ. पंढरी 
कोटगावकर, डॉ. विघेश काणकोणकर, तसेच माझे सहकारी आदीम शहा मुझावर, 
प्रेमनाथ बांदेकर, अंकुश परब, दिपक कामुलकर, अरुण नाईक, महेंद्र नागोजी, वैभव 
शिरगांवकर, नमिता सावंत, सखाराम नाईक, लवू राऊळ, शिवनाथ मांद्रेकर, दयानंद 
नाईक, संदीप महाले, लक्ष्मण नाईक आदी माझ्यावर आपल्या सख्या भावाप्रमाणे 
माया करणाऱ्या तिघी बहिणी सौ. मनिषा मोहन पोके, सरिता दयानंद सोपटे व सुप्रिया 
बापू धूरी. मी काम करत असलेल्या केपे आरोग्यकेंद्रातील कवितेचे चाहते डॉ.राजेंद्र 
बोरकर, डॉ. विजया हळर्णकर, डॉ. तुलशीममता अशोक काकोडकर, डॉ. बेनिदिता 
डायस, डॉ. मेर्लीन तेलीस, डॉ. महेश वेर्लेकर, डॉ. श्रुती देसाई, स्नेहा पांडुरंग भगत, 
महेश प्रभु देसाई, राया मापारी, गौरीश आनंद तहशीलदार, गिरीष सांगोडकर, पल्लवी 
फळदेसाई, आनंदीबाई केणी, गिरीश गावस देसाई, निलेश सावंत, संतोष म्हसकर, 
आंलिंशा पररा, शिवोला म्हसकरेन्हास, कुशल नाईक, कुशाली वेळीप, श्रीधर 
चंद्रशेखर आचार्या, सुदीन नाईक. 


गोमंतकातील जेष्ठ साहित्यिक श्री. अवधूत कुडतरकर ज्यांनी “दिगंबरा” 
कादंबरी. लिहून साहित्यक्षेत्राला मोलाची ठेव दिली. अशा ह्या साहित्यिक व 
माझ्या कविमित्राने आपला बहुमोल. वेळ काढून या काव्यसंग्रहातील कविता 
प्रस्तावनेच्या रूपाने रसास्वादन करून त्यातले मर्म उलगडून दाखवले. त्यांच्या 
ऋणात राहणेच मी पसंत करीन. 


मी जवळ जवळ २४ वर्षे कविता लिहितो आहे. 'वेलीवरची फुल' ह्या 
नावाची माझी पहिली कविता दै. तरुण भारतमध्ये १९९१ साली प्रसिद्ध झाली 
तेव्हापासून मी स्वतःला कवितेच्या प्रवाहात ढकलून दिलं म्हणूनच की काय माझ्या 


चार ओळी गोव्यातील प्रत्येक दैनिकात रोजच लहान मुलांच्या वाढदिनी मी डोळाभरून 
पाहतो. त्या ओळी 

नाजूक तुझ्या पावलांनी 

घर आमचं झुलतंय 

गोड तुझ्या हास्याने 

मन आमचं फुलतंय 
ह्या चार ओळी मी माझ्या मुलीच्या पहिल्या वाढदिना निमित्त लिहिल्या 
होत्या. आजही त्या ओळीत मला माझी मुलगी आठ वर्षाची असूनही अगदी 
तेव्हाची म्हणजे एका वर्षाची वाटू लागते. जोपर्यंत ह्या माझ्या ओळी मी पाहिन 
तेव्हा तेव्हा माझी मुलगी कितीही मोठी झाली तरी तेवढीच नाजूक पावलांची 
आणि गोड हास्याची वाटेल. हेच तर खरे कवितेचे रहस्य असतं, आपल्या 
कवितेला पुरस्कार मिळो किंवा न मिळो पण खरे पुरस्कार आपले शब्द-रसिक 
मनाच्या ओठावर जेव्हा असतात तेव्हा खरोखरच आनंद वाटतो. त्याच्या सारखा 
दुसरा पुरस्कार असूच शकत नाही. आपण साऱ्या मित्रांनी ह्या पूर्वीच्या काव्यसंग्रहाचे 
भरभरून कौतुक केले. ह्या पुढेही आपण माझ्या कवितेवर असेच प्रेम कराल हे 


गृहीत धरून उडेन पुन्हा एकदा तरी' हा माझा काव्यसंग्रह आपल्यासमोर घेऊन 
येत आहे. 


उदय वसंत ताम्हणकर 
मो. न. ९७६५३४५६४१ 

अनुक्रमणिका 


उडेन पुन्हा एकदा 
मिणमिणत्या उजेडात 
सांजवात 

आकाशाची काच धरलेली शहरं 
तळ्याकाठी... 

अशा अंधारात लय धरून 
तिच्या मनातले पाखरू 
सारेच कसे चूपचाप 

भयाण इथल्या रात्री 

जिथे धरेची गोडस वाणी 
डोहात सर्वत्र हलणाऱ्या आठवणी 
कळस 

आपलं अस्तित्व शोधत 
आत्मभय 

चंद शोधता शोधता 
अक्षरांचा गाव माझा 
अंधार होताच 

जंगलवाट सुरू होण्यापूर्वीच 
लागलं का रे बाळा? 

दूर पळणाऱ्या सावल्या 
सैल काळोखी पाण्यात 
सारा क्षीण उतरून 
कवितेच्या वनातून 

कळ्या फुलांनी - 
पाखरांच्या पारदर्शी नजरेतून 
आईच्या आठवणीत 

धेच खोवल्या आकाशी 
आकंठ बुडाल्या झाडांत 
पाणावते निळे डोळे... 
उजेडाची फुलं घेऊन 

तो एकटाच... 

मला जोजविते गर्भात 
पाऊस सांज 


प्रचंड वाहतो आत 

चिंब पावसात अजून 
देहामधून झाडांच्या 

देवाच्या ओंजव्ीतून 
स्वरगधाची पाऊस पालवी 
पाऊस येतो भेटीवर 

झाडे काठावर उभी 

अजस्त्र काळोख कवटाळून मनाशी 
उन्हांच्या वाटा 

त्याच्या देहाचा 

निळाईच्या नभात 

असे म्हणू नये कधी 

मला माझा तळ सापडेना 
शब्दांना माझ्या वास्तवतेचे भान आहे 
थिजून ओले प्रवाह 

आपलाच जुना गाव 

अखेरचा निरोप घेताना 

दुःख जळत्या फुलांच्या गावी 
सत्य 

चांदण्यांचे चिंब पलिते 

तांडव 

निळी निळी दूर झाडे 
ओंजळभर चूळ काळोखी 
सांजवात 

काळोखाचे भोवरे रुतले 
पावसाला जेव्हा सुरूवात होते 
खोल खोल जांभळ्या डोहात 
मनी माझ्या घाली हाक 
कालच भेटला पाऊस 

थवे पाखरांचे काळेभोर 
कुणासंगे सांगू व्यथा 
क्षणोक्षणी ह्या भुतांच्या वस्तीत आपण 


उडेन पुन्हा एकदा 


काळोखात घेऊन आले 
ते उजेड विश्‍वाचा पेला 
आदीमाये, तूच सांग ना 
कसा लावू मी दीप तुला? 


तलवारीचे वार असे 
कसे खुपसून घ्यावे 
खुणावते मला क्षितिजे 
अजून माझ्या देहाआत 


जाईल तिथे ज्यांनी त्यांनी 
वाटेवर ठेविले साप 
अंदाज नाहीच त्यांना 
घडा भरून वाहे पाप 


माझ्यासाठी राहीली आता 
केवळ आभाळाची हाक 
उडेन पुन्हा एकदा 

घेऊन विजेचीच लाख 


मिणमिणत्या उजेडात 


मिणमिणत्या उजेडात 
पाऊस असाच जागायचा 
आईसंगे शहाण्यासारखा 
फुलांची कथा ऐकायचा... 


कधी तरी पाऊस बाहेर 
मिटून डोळे उभा असायचा 
त्याच्यासाठी आई रोज 
फाटलेला सदरा शिवायची... 


भरकटलेला पाऊस 

पदर आईचा शोधायचा 
संन्याशाच्या पावलांना 
स्वतःच जखडून घ्यायचा... 


अख्ख रान तुडवत पाऊस 

न चुकता आषाढीला यायचा 
अंगणात ओल्या नाचताना 
आईला विठू सारखा दिसायचा... 


आई नसतानाही आता 

पाऊस निळाईत बुडून यायचा 
माझ्या शोरुलाही अंगणात 

तुळस हलल्याचा भास व्हायचा... 


टिप :- शोरू मुलीचं नांव 


सांजवात 


झाडांच्या स्तब्ध सावल्यात थिजून 
म्हणाले चांदणे, 'लावू का सांजवात?' 
रानझऱ्यावरून . परतल्या गाई 

ठेवून रानोमाळी लखलखती कात। 


फडफडत्या वटवाघुळीच्या डोळ्यांत 
होई दिठींची गाववेशीवर भेट 
गाभार्‍यात देवळाच्या गुणगुणे 

दिवे लागणीची वितळलेली पहाट। 


वाकुनि वाऱ्याचा बुरुज उंचावरून 
चंद्र उतरला दरीत वेलीनी खोल 

चुड लखलखती खोवून आंधळी 

तळाशी माती पसरती ओल। 


झाडांच्या स्तब्ध सावल्यात थिजून 
म्हणाले चांदणे, “लावू का सांजवात?” 
पुन्हा पाहतो वाट, रानझरा गाईचा 
ठेवूनि पाठीवर थरथरता हात। 

आकाशाची काच धरलेली शहरं 


आकाशाची काच धरलेली शहरं 

झिरपत असतात त्यांच्या आत, 

तशा वखवखवलेल्या शहरी नजरा 

डोळ्याच्या काठावर 

तग धरून कशाबशा उभ्या असतात 

नव्या शतकाच्या पाहुल वाटेवर... 

त्यांना ऐकू येतात अस्वस्थ वर्तमानाच्या हाका 
तरीही हाकेच्या दिशेने शोकाचे दीप पेटवून 
ते शोधत असतात काळवंडणारी नक्षत्रे 
पुन्हा एकदा जगण्याच्या वाटेवर 

घासून पुसून लखलखीत करण्यासाठी... 
त्यांना वर्ज्य असतो अस्वस्थ वर्तमान 
आणि नव्या शतकाच्या जीवघेण्या हाका 
म्हणून ते सोडून देतात शोकांचे दीप 
उलट्या प्रवाहाच्या दिशेने... 

शहराला फुटतात उजेडाच्या काठावर 

हिंदकळणाऱ्या लालभडक जिभा 

तेव्हा हलत्या शय्येवरती निजलेली शहरं 

जिवंत होत असतात 

पुन्हा एकदा जळण्यासाठी... जाळण्यासाठी... 

ते मात्र कित्येक मैल दूर शहरापासून 

नक्षत्रं पाठीवर घेऊन चालत असतात 

नजरेत आभाळाचा गाव दिसेपर्यंत... 


~ 


I NN," 


तळ्याकाठी... 


' संध्याकाळच्यावेळी तळ्याकाठी 
` झाडे भणभणत असतातत 
तेव्हा दूर गावामधल्या घरात 
` ओल्या व्यथा झुलत असतात 
अधार रिचवलेल्या झाडांत 
चांदण्यांची रान हलतात 
चिब चिब भिजून पानात 
अशा शांत अवेळी वाटेवर 
कुणा बाईचे पैंजण वाजते 
नादावल्या रान वाटेवर 
एकटीच वेडी जात असते 
भर दिवसाचे दुःखं थिजून 
मनात तिच्या दाटून येतात 
हाके मधल्या, दुःख घरातले 
चांदण्याच्या मिठीत घेते. 


अशा अंधारात लय धरून 


अशा अंधारात लय धरून 
पावसालाही म्हणता येतं गाणं 
वाट हरवलेल्या ह्या नभातून 
टपटपतात ओलावून अधार... 


थकलेल्या झाडांत प्राण शोधत 
हिंडतो पाऊस रानावनात 
डोहभर सांडतो डोळे पाणावत 
सळसळ पानांची ठेवून मनात 


ओलेतीची झाडं दिसती जागोजागी 
मंतरलेली लेवून हिरवी झांज 
पाखरांचा थवा उडे आरपार 

घेऊन वाऱ्याची आत्मसांज 


पुन्हा शोधत येईन म्हणतो 
ह्या मातीतली हळवी नाती 
जाता-जाता गहिवरतो पाऊस 
देहावरही ओली माती. 

तिच्या मनातळे पाखरू 


तिच्या मनातले पाखरू 
वेळी अवेळी गंधावते 
चुरगाळलेले पंख वेडीचे 
वाच्यातही ती सावरते 


चंद्र गुंतवितो देहाला 
अधेमधे गाऊन स्तोत्र 
ओळीतले चांदणे ओले 
आळवितो अर्धी राग 


तिला वेढलेल्या फुलांना 
झाडांतून वारा हुंगतो 
झाकलेला देह तिचा 
अबोल होऊन नाचतो 


चांदण्यांच्या संगतीन ती 
' उजेडांची गाणी ऐकते 
दिवा होऊन अनवाणी 
रात्रभर जागत राहते. 


सारेच कसे चूपचाप 


सारेच कसे चूपचाप 
आणि हे कसल्या धाग्यांनी 
शिवून घेताहेत तोंड एकमेकांची ? 
अदमास येईपर्यंत 
घट्ट शिवून घेतली की नाही 
परत एकदा आप आपली तोंड चाचपडताहेत 
नतमस्तक होणाऱ्यानी 
एवढं नतमस्त होऊ नयेच 
असं वाटू लागतं 
पण इलाज नसतो 
रोजच्या गरजवंताच्या जाळ्यात 
आपोआपच सारे फसत जातात 
आणि प्रत्येक दिवसामणिक 
आपल्या आयुष्यातून 
एकमेकांना पारखे होत जातात र 
अन्यायाचा आत्मा कव्हताना 
तोंडातून ओकणारी आग 
शांत कशी झाली? 
हे विचारण्याचं धाडसही ते करत नाहीत स्वतःला 
तोंडावरचे धागे सैल झाले आहेत 
जखमाही भरल्या आहेत 
पण एवढ्या कालावधीत 
वाचाच गेली त्याचं काय? 
आपणाला आता छानपैकी भळभळणाऱ्या जखमा 
पाहता येतात निर्लेप डोळ्यांनी 
पण बोलताच येत नाही... 

भयाण इथल्या रात्री 


भयाण इथल्या रात्री 
खिडक्या लागे हलू 
तळ्याकाठी कोण बया 
हळूहळू लागे बोलू 


काळोखाच्या पाठीवर 
नक्षत्राचे वन चाले 
वेचाया गेली तिथे 

हाती तिच्या डोळे आले 


चंद्र उतरला जिथे 
निळाईची दिठ तुटे 
तिच्या देहाभोवती 
थोडे थोडे नभ दाटे 


कशीच सोडीना गांठ 
विसावल्या पदराची 
अवेळी व्याकुळली 
वाट तिची परतिची. 

जिथे धरेची गोडस वाणी 


जिथे धरेची गोडस वाणी 
गाते आभाळाची गाणी 
तिथे निळी हिरवी सावली 
मला घाली गं उखाणी 


उनाड उन्हाची वितळे 
क्षितिज भरून तळी 
वाकू नये गं डोहात पुन्हा 
रिचवून स्वप्न डोळी 


: डोळ्यांत ठेवुनि डोळे तुझे 
मी स्वप्नांना जागवी 
हलकेच चांदणे तेव्हाही 
आभाळ सारे वाकवी 


वारा घनदाट, देह चुंबी 
अशा मुक्या पहाटे 

वळणावरून ये तू पुन्हा 
वाटेत, मी वेचिन काटे 


डोहात सर्वत्र हलणाऱ्या आठवणी 


डोहात सर्वत्र हलणाऱ्या आठवणी 

भयाण डोहाच्या किनार्‍यावर 

गळणाऱर्‍्या दाट काळोखातून 

डोहात शिरत जातात... 
आईच्या कथेतल्या यमुना तिरावरून 
कृष्ण आठवणी तुडूंब भरून वाहण्याआदीच 
मी डोहाच्या तिरावरून 
दीप पेटवून डोहात सोडून देतो 
तरीही भय इथले संपत नाही 
कालीयाचे डोह भरून चेहरे 
हमखास सगळीकडे पसरत चालले आहेत 
त्याला वठणीवर आणणारा कृष्णच पाहिजे 
म्हणून कधीपासून राधेची वंशावळ 
डोळ्यांत प्राण ओकून 
करुणा भाकत आहे 

अरे कृष्णा तुझ्यासाठी आत्मलीन होणं 

म्हणे तरी काय? 

` तुझ्याबद्दल तरी एवढंच ठाऊक आहे 

` की तुझ्या देहाला अंत असूनही तू आत्मरूपी आहेस 

कालीयाच्या मोकाट फिरण्याने 

यमुनेचे पाणी गढूळ होऊन 

तट कोसळत चालले आहेत 
अस्वस्थ तिरावर दिवसेंदिवस गर्दी वाढू लागली आहे 
“कृष्णा, लोक तुझ्याच येण्याची वाट पाहत थांबले आहेत 
कालीयावर तुझे कृष्ण नृत्य पाहण्यासाठी... 

कळस 


काळोख तुडूंब भरलेल्या वाटेवर 

विठूसाठी तो सतत पाहत असतो काळोखाचा चेहरा 
आणि त्याला दिसतो, विठूही काळा, काळोखा सारखाच 
आकाशाच्या काचेवर पाऊल ठेवून 

ते उभे आहेत कधीपासून 

आपमतलबी आस मनात ठेवून 

चंदणमय होण्यासाठी... 

तो बापडा साऱयांसाठी उजेडाची 

एक तरी तिरिप यावी म्हणून 

सतृत प्रार्थना करीत असतो 

हे त्यालाच वेडा ठरवून 

तुडवत चालले आहेत देवाच्या शोधात 

त्यच्यासाठी फक्त काळोख ठवूग मागे... 
वेदनांच्या गांठी बांधून तो उसवत असतो 
काळोखाचे अजस्त्र धागे 

देवाच्या शोधात निघालेले 

वाटेवर लख्ख उजेड असूनही 

शेवटी वाट चुकून पोहचले आहेत 

डोह जळणाऱ्या काठावर. 

तेव्हा देव गाभाऱयातून मंदीरापासून 

कोसो मैलावरून चालून येतो 

काळोखाची सावली होऊन 

ते धावताहेत आभाळ काजवे घेऊन 

देवाच्या मागे मागे 

आणि पाहतो तो तर काय? 

खरं म्हणजे तो देव म्हणजे तोच असतो आभाळभर झालेला 
ज्याला साऱ्यांनीच तुडवलेला 

कळस होऊन गेलेला उंचच उंच 

देवाच्या चरणापाशी... 

आपलं अस्तित्व शोधत 


आपलं अस्तित्व शोधत 
पानांसारखे विचार जिर्ण होऊन हलताना 
इथली माणसं हतबल होताहेत... 
डोळ्यांत सावल्या खोल खोल वितळताना 
वाळवंटातल्या भर चौकात ही माणसं 
स्वतःलाच पाण्यासारखी पित असतात... 
शेवटचे संध्यास्तोत्र 
ओठावर येताना 
पानांसारखीच जिर्ण झालेली ही माणसं 
उन्मळून पडण्याआधी 
विश्वासाची माळ टांगून देतात 
पुढच्या पिढीच्या गळ्यात, 
पण हे बापजादे 
हिरव्याकंच विश्वासालाच दाखवतात 
पाचोळ्यांचा चर्र निवेद... 
घणघणाती घाव केव्हाच सुरू झाले आहेत 
राखून ठेवलेल्या विचारांच्या झाडांवर, 
आता घाव तर असेच चरचरणारे 
लोंबकळत असतात रक्तवर्णी फांद्यावर 
आणि आत्मदेहाच्या धगधगणाऱ्या ज्वालांनी 
ते स्वतःलाच पेटवून घेऊन 
पिढीजात राख शिंपडत 
स्वतःलाच भग्नवाटेवरच्या मातीत वितळून घेतात 
तेव्हा त्यांना कोणीच रोखू शकत नाही 
अजूनही विचार हलताहेत पानासारखेच जीर्ण होऊन 
पाचोळ्यांच्या आत्मसमपर्णासाठी... 


आत्मभय 


वाऱ्यात बडबडती 
द्र पळणारी झाडे 
खुळ नाचवून मनात... 


उसवित आत्मभय 
नक्षत्राच्या वाटेने जातो 
फासून देहावर माती... 


घेऊ नये बुडवून डोहात 
हाके मधल्या आठवणीत 
हरवलेले भास पुन्हा... 


आकाश घेईल उचलून 
मंतरलेली वाणी 
ह्या मातीतली... 


झुलता येईल 
फुलता येईल 
अंधार मळवित वाट... 


सर्वांगाला फुटेल पालवी 


चांदण्याच्या साक्षीने 
उजेडाच्या फांदीवर... 


चंद्र शोधता शोधता 


चंद्र शोधता शोधता 
रानात चुकल्या गायी 
जड झाल्या पावलांना 


कुठेच भेटेना आई। 


हळू हळू सभोवती 
भयाने हलती रात्र 


सांजवाटेवर रुतते 
प मौनमंत्र। 


चांदणेही नभातून 
| होऊन चालली झाडे 
तिथेच भयाने हुले 
घालून पसार वेडे। 


शोधू नये झाडांवर 
“उड्न गेले पक्षी 
नभावर हले थोडे 
कोरून उजेड नक्षी। 

अक्षरांचा गाव माझा 


लागला रे ध्यास मला 
माझ्या मराठीच्या माये 
अक्षरांचा गाव माझा 

ओवी मराठीची गाये। 


देव गंधाच्या अंगणी 
येई चांदणे चालून 
पेलणाच्या मूठीत 
उठे अक्षरे पेटून। 


अजूनही जागा गाव 
बकुळ फुलांच्या काठी 
गाऊन घेतात गाणी 
माथा टेकवुनि माती। 


अभंगातून तुक्याच्या 
शोधू नकोस देहु 
सापडेल तुका च चला रे 
मराठीचा दीप लावू| 


अंधार होताच 


अंधार होताच 

ती काळोखाच्या मिठीत शिरली 
चांदण्यांचा हात धरून मग 

त्या रात्री आकाशभर फिरून आली 
काही चांदणे खुडून 

तिने निळाईच्या खुंटीवर 

टांगून ठेवलेत उद्यासाठी..., 

आणि निखळणारे तारे वेचता वेचता 
सारे आकाशच कुशीत घेऊन झोपी गेली 
झोपेतही ती देहातून 

थोडी थोडी ठिबकत राहिली 

चंद्र बुडाल्या देहात... 


जाग आल्यावर 

तिला कळलेच नाही 

तिच्या देहातून 

क्षितिज चोचीत घेऊन 

चांदणेच पक्षी होऊन उडून गेल्याचे 
तिच्यापासून दूर दूर... 

जंगलवाट सुरू होण्यापूर्वीच | 


जंगलवाट सुरू होण्यापूर्वीच 

टपूटप्‌ टापांचा आवाज 

ऐकू येतोय 

पावलांखालच्या वणव्यात 
रखरखत्या भर दूपारी 
नदीच्या पार 
अश्वाच्या डोळ्यांत 
देह झडून 
जळताहेत झाडे 
सूर्याचा चेहरा घेऊन 
पानगळीच्या अंतरावर 

जंगलवाट संपत नाही 

वणवाही विझत नाही 


पांगलेल्या सावल्यांनाही कळत नाही 
दिवसागणिक उगवणाऱ्या 

चिमूठभर दाण्यासाठीची 

सैरभैर झालेल्या पाखरांची 

जीवघेणी वेदना 

म्हणूनच वेळी मोहरण्याचेचं 

झाडांनी सोडून दिले आहे. 


लागलं का रे बाळा? 


वाटेवरच्या पावलांना 

उमजणाऱ्या वाटाना 

अजूनही ऐकू येतात का 

माझ्या आईच्या हाका? 
संध्येच्या तीरावर 
हाकेच्या अंतरावर... 
आई, तू एकदा म्हणाली होतीस 
“ही वाट बेचिराख होण्याअगोदर 
विझू देऊ नकोस नजरा' 

इथल्या डोळ्यातल्या प्रदेशात 

आज हंबरत असतात 

निष्पाप वासरांचे हंबरडे 

अशावेळी तुझे हवे होते 

वात्सल्याचे दीप पेटवणारे हात, 

माझ्या पाठीवर आणि खचलेल्या 

इथल्या प्रत्येकाच्या पाठीवर 

ज्याना आई नाही गहिवरल्या हृदयाची... 
आई, अजूनही इथले भय संपत नाही 
काळोखाच्या प्रत्येक वस्तीत तर 
कधीच अपार दु:खाच्या वाती 
मंद मंद होत विझत चालल्या आहेत 
पावलं रक्तबंबाळ होऊन सुनसान प्रदेशात 
भटकत आहेत हाकेमधले प्राण शोधत... 
आई अशावेळी अस्वस्थाच्या प्रदेशात 
तूच हो पुढं आणि म्हण, 
घायाळ पाय घेऊन धावणाऱ्या पायांना लागल्यावर 
“लागलं का रे बाळा?” 


दूर पळणाऱ्या सावल्या 


दूर पळणाऱ्या सावल्या 
आपल्या नसतात कधी 
वाटेवर संध्येच्या 
हरवते सोन्याची नदी । 

दाट गर्दीच्या वनात 

प्राणातून वाजवी पावा 

एकटाच लपेटतो मी 

शब्द पेटवून वणवा। 
माझ्या गाव सिमेवरचे 
शोधित हिंडतो आभाळ 
झाडाच्या पानावर जळे 
माझ्या प्राक्तनाचा जाळ। 

माझीच झोळी अभिशापी 

विरहाच्या आत वाती 

थकलेल्या पायांना लागे 

आता सरणाचीच माती। 

सैल काळोखी पाण्यात 


| काळोखी पाण्यात 

1 रुजले तारे 

मिणमिणत्या उजेडात 

असेच वाहते वारे। 
खोवून अबोल पानं 
दरीत सरकली झाडे 
पिसाट वाऱ्याची मूठ 
विश्वाची खुलती दारे। 

दूर नदीच्या काठी 

निळ्या गर्भाचे पहारे 

नक्षत्राच्या भेटी येई 

काळोखाचेच भोवरे। 
मातीत येई रुजून 
लख्ख धातूचे सुरे 
देठातून तुटे हळू 
पहाटपक्षांचे दोरे। 

. दिठीत दाणे उधळले 

उरले-सुरले सारे 

देव दारात येई 

बांधून सोन्याचे तुरे। 

सारा क्षीण उतरून 


सारा क्षीण उतरून 

जगण्याचे दिवस आता विसर 

प्रत्येक दिवसाच्या देठावरून 

ज्वाळांच्या लाल जिभा 

संवादांच्या वाटेवर तुटून पडल्यातरी 

नशेत वितळणाऱ्या जिभा वळवळत असतात. 
मसणवाटेवर लाकडांची 
भगभगती आहुती पेटवून 
आपण कुरवाळत बसतो 
चिणत गेलेले आयुष्य. 

गावपण शोधावं तर 

कणा मोडून पडलेली माणसचं 

गावभर दिसतात हारीने उभी 

उध्वस्त दुःखाच्या वाटेवर 

ह्याचं कुणालाही देणंघेणं नाही 
'पूर्वीसाराखी माणसं आता 
कुणाच्याही हृदयात थेट पोचतच नाही 
हृदयाचा देव्हारा सदाकाळ रिकामाच असतो 
कुणाला हृदयात पुजावा हे ही आत 
मेंदूत भ्रमाचा खंजिर 
खूपसून घेणाऱ्यांना कळत नाही 

अशावेळी यांत्रिक युगाचे 

गणित सोडवता सोडवता 

माणूस नावाचा देवच 

माणसांपासून कितीतरी मैल 

संवादांच्या भिंती पार करत 

हद्दपार होतो आहे... 

कवितेच्या वनातून 


कवितेच्या वनातून 
मंतरलेल्या गाण्यातून 
हळूहळू माझ्याच देहातून 
मीच लय होऊन उतरत येतो 


झऱ्याच्या काठावर 

थोडा थोडा ठिंबकणारा चंद्र 
चुरगाळलेल्या नभातून 
नीळ ओतून, मोरपंखी 
अक्षर अक्षर शोधत येतो... 


तुझे माझे देणेघेणे म्हणतानाच 
सांजवाती तेवत असतात 
काळोखाच्या तीरावरून 

ऊन सावल्यांच्या दिठी 
सर्वदूर पसरत जातात... 

कळ्या फुलांनी.. 


कळ्या फुलांनी धुतला 
प्रवाह काळोखाचा दाट 
इथे सांडताना चांदणं 

भरला डोहाचा रे काठ। 


मिणमिणत्या उजेडात 

कोण बोलल्याचा भास 
झिळमिळीत झाडाआड 
दिसे सावल्यांची रास। 


शीळ ओळखीची पुन्हा 
घाली पैलतिरीचा पोर 
चंद्र मिठीत विसावला 
आभाळ पंखाचा दोर 


मातीतल्या जिव्हाला 
अवेळीच येई काहर 
चंद्र फासून घेतो देही 
कात टाकलेले प्रहर। 


पाखरांच्या पारदर्शी नजरेतून 


पाखरांच्या पारदर्शी नजरेतून 
नितळ निळं आभाळ 

हळूवार ढगाळत 

मैलोमैल विखरत राहतं 

तेव्हा झाडांची पानं व्याकुळतात.... 
टिचभर थेंबासाठी 
संध्याकाळच्या वेळेला 

झाडं पानं मिटून 'पाउसस्तोत्र' 
म्हणू लागतात 

आणि पाऊस कोसळत राहतो 
धुवाँधार घरांच्या कौलावरून 
गाई गुरांनी तुडवलेल्या मातीत... 
काही वेळाने पाऊस थांबतो, 
चुरगाळलेले ओले थेंब 

पाऊस, वळचणीला टांगून देतो, 
पावसाच्या रिपरिपीतून ऐकू येतात 
पाऊस ओठातून 

पावसांनी म्हटलेली मंद सुरांची 
ऋतू बदलेली गाणी... 


आईच्या आठवणीत 


आईच्या आठवणीत 

तुळस हलल्याचा भास होतानाच 

सकाळच्यावेळी अंगणात 

पाऊस अश्रूसारखा ठिंबकत राहतो... 
आठवांच्या वाटेवर 
ओल्या थेंबांची तोरणं 
अलगद हलू लागतात 
आभाळाच्या निळसर देहाआत... 

प्राजक्ताची ओलीचिब 

गंधवेल झुलण्या आधीच 

पानं मिटून स्वतःशीच पुटपुटत राहते 

अशावेळी कधीकाळी आईने घातलेल्या 

दारासमोरच्या रांगोळीतून 

आईच्या डोळ्यात दिसताहेत मला 

पाणावलेली पाऊसफुलं... 

खरं म्हणजे माझ्या मनातला पाऊस 

तेव्हा कुठं सुरू होतो, 

आणि कधीपासून स्वतःलाच स्वतःसाठी 

रितं करून ठेवलेल्या देहाआत 

वेदनेच्या पावसाला मोकळी वाट करून देतो. नी 
सरीवरसरी कोसळत राहतात, 
रांगोळीतल्या पाऊसफुलांनी 
आईचे डोळे चिंब भिजून, 
तरळत राहतात आईच्या आठवणीत 
काळोख झडलेल्या अंगणात... 

थेंब खोबल्या आकाशी 


थेंब खोवल्या आकाशी 
पाऊस टाळ वाजवी 
निळाई तुटत येई 
पाऊस तिच्या गावी। 


न्हेसून थेबार्थेबाच्या 
निघती पाऊस पालख्या 
तिच्या नदीच्या काठी 
नाचती राधेच्या सख्या। 


लचकत्या देहातली 
राधा गोरी ओलीचिंब 
पाऊस ही नादावला 
होऊन जळात बिंब। 


कशी सावरावी रे 
ओळखीची धून दूर 
ओथंबल्या मेघातून 
दाटून येई ओला पूर। 


आकंठ बुडाल्या झाडांत 


आकंठ बुडाल्या झाडांत 
सांजवातीचा जळे थेंब 
चिंब दिव्यांचे दिसे दूर 
पावसांचे गिलवे खांब। 


रक्तपेशीतला संकोच 
येतो पाऊस वाळवित 
जखडून घेतो हात 

सुईत ओवत्या दोरीत। 


धुक्यात वेढलेली 

वाजे पाऊस सरगम 

अशा अवेळी सारते सरते 
तुझ्या भेटीची रिमझिम। 


जखम कोरला पाऊस 
एकाकीपणाला टोचवी 
वाटेवरच्या पावलांना 
पाऊस, काजवे चुकवी। 


पाणावते निळे डोळे... 


पाणावते निळे .डोळे 
माझ्याच का ते आईचे 
गाऊन घेते कधीचे 
माझ्यात गीत संध्येचे 


'म्हणे आई, “नको देवा' 
पुण्य आभाळा एवढे 
माझ्या घट्ट पदरी 
आयुष्य ते केवढे 


तुळशीला घाली न्हाणं 
थरथरणारे हात 

चिंधित बांधली तिनं 
त्या विठोबाचीच तुळस 


दुःखाचे दुःख दळते 
भोग भोगल्या देहाने 
गाठोडे शिवून घेते 

शहाण्याच्या सुईने... 


उजेडाची फुलं घेऊन 


उजेडाची फुलं घेऊन चांदणे 

कृष्ण वेड्या राधेची 

झाडांना, हळवी शपथ घालतानाच 
पहाटेपर्यंत राधा एकटीच 
झच्याकाठी शोधते 

कृष्ण पावलं धुतलेली 


अवघा जन्म वाटेवरच्या शोधात 
कुणासाठी झुरते येथे 

इथल्या मातीची वाणी 
अशावेळी प्रत्येक झाडांमधून 
ऐकू येते देखण्या धुनीची गाणी 
मळकटलेल्या चिंधीसाठी 

वेडी राधा हिंडत असते 
उगवणाऱ्या आठवणीत... 

तो एकटाच... 


गे एकटाच 

ध्रापल्या देहाची उसवण उसवू लागला 
पे अवस्थांच्या धाग्यासहीत 
हंदकळत राहिला 

गातनाच्या त्वचेवर 

चिमुटभर राखेसाठी 

नेव्हा त्याचा जिवाभावाचा चंद्र 
दु:ख भोगलेल्या आभाळात 
पाठीवर थिजलेले व्रण घेऊन 
त्याच्यासाठीच झुलत राहिला 
भळभळती जखम घेऊन उरात... 


आसवांची आठवण 

तो आता थोड़ी थोड़ी भिजवितो 
निळ्या शाईत 
कवितेच्या वहीतून 

अज्ञात दिवसाच्या काठावरून 
नभात पक्षी उडेपर्यंत... 


मला जोजविते गर्भात 


कुठली तरी अंगाई मला 
आई जोजविते गर्भात 
तुझ्या डोळ्यांत ठेवून डोळे 
पाहते जग नवखे आंत 


झाकून डोळ्यांची कवाडे 
सोसते धुक्याच्या वेणा 
मला बोलविते आई माझी 
घेऊन उजेडाच्या खुणा 


रुजूरुजू आई तुझ्यात 
मातीमधले फुल अबोल 
हाकेमधले नाते आपुले 
नव्या जन्माने ठेवील बोल 


दिवा वंशाचा नाही म्हणूनी 
नको मज धाडू परतीला 
चंद्र सावली मंद दीपासम 
मीच देईन ह्या धरतीला 


देहमनानी झाली वंशाची 
किती जन्मांना थांबवू 

नाही मज कवच कुंडलं 
कुठल्या सूर्याला मी विनवू? 


पाऊस सांज 


बोल तळ्यात वाजली 
धुळकट पाऊस झांज 
कमळाची पाऊस भूल 
वाकली कडेवर सांज 


श्वेत फुलांचे नभ ओले 
पाचूची मांडून वाट 

थिरकतो पाऊस ओला 
क्षितिज ओलांडून काठ 


भिरकावलेल्या दिठीत 
पाऊस थव्याचा पूर 

उभे हारीने उंच माड 
डोहात हलते आरपार 


झाडावर विझल्या वाती 
मिटल्या पानांच्या आत 
ओलेतीच्या गावी नुसती 
मातीत सळसळे कात 


झाडीच्या आडोशाला दिसे 
उभे दोन चिंबाचे बिंब 
रिपरिपत्या पागोळ्यांना 
पावसाचाच राही गर्भ 

प्रचंड वाहतो आत 


प्रचंड वाहतो आत 
फेसाळ दुःखाचा झरा 
कडा तुटून मनाचा 
घोंगावतो बेभान वारा। 


धरून झाडांची सावली 
गातात घायल गाणी 
अज्ञान धुक्याचा वनी 
देहात धूपाची धुनी। 


लुकलुके दिवे मनी 
सुनसान सांजवाती 
करुणाच्या पारावर 
दिशाहीन झाली नाती। 


आठवेना आई तूच 
पाणावल्या डोळ्यांची 
गहिवरल्या वेळी 
ऐकतो गाणी देवाची। 


चिंब पावसात अजून 


काळ्या किट्ट विवरांची 

उघडली नभ कवाडे 

पाणावल्या गायीचे डोळे 

उलट्या नभाला भिडले 
श्रावण सरीत उघडी 
न्हाऊन पैलाड झाडे 
उभ्या हारीत मिटून 
पानांची देवाला साकडे 

वळचणीला थांबली 

चिंब होऊन गाय-गुरे 

पाण्यावरच्या सैल रेघा 

मिटू पाहता थरथरे 
प्राशून गळत्या पाचूचे 
झाडांनी बांधिले देऱ्हारे 
देवाची चालंली पावले 
बांधूनी वाऱ्याचे भोवरे 

कळप मेघाचा पुन्हा 

“वाय' डोंगरावर चढे 

श्रावणसरीत भिजले 

राधाईचे गाव केवढे... 
हातातल्या कृष्णाचे 
सोन्याचे वितळे कडे 
चिंब पावसात अजून 
एकटीच राधाई लढे. 


देहामधून झाडांच्या 


देहामधून झाडांच्या 
सोलतो रक्त निखारा 
अरण्यात शोकमग्न 
वाहे आरक्त वारा 


सोडुनि नक्षत्रवेणी 
भिववितो रात्र ओली 
घालूनि रानात हाका 
कुठे ही झाडे चालली? 


आभाळ थोडेसे दिठी 
कुणासाठी हंबरले 
वाऱ्याचे भूत पांढरे 
दरीत खोल बुडाले 


पालखीमधून निघे 

मध्यरात्रीची चादणी 
पहाटेच्या ओठावर 
येई स्मशान गाणी. 


देवाच्या ओंजळीतून 


देवाच्या ओंजळीतून 

एक एक नक्षत्र तुटत असताना 
काळोखाच्या पाठीवरून 

चुड पेटवून कोण एकटा 
आकाशीचे निलमणी उपटत असतो 


सांज होऊन गेलेल्या देवळात 
मध्यरात्रीपर्यंत घंटानाद होतोय 
तेव्हा टांगून दिवे देहात 

वाऱ्याची भुरभूरती भूतं 

झाडांच्या फांदीवर झोके घेतात, 
अशावेळी मिणमिणता उजेड माखून 
नदीकाठच्या कौलारू घरात 
सावल्या तुटल्या भिंतीवर 

उलटी पावलं तेवत राहतात... 


झिंगझिंगलेल्या काळोखाच्या खुंटीवरून 
कापसासारखा भिणभिणता उजेड 
हळूहळू फाटत जातो 

पहाटपक्षांच्या चिवचिवणान्या डोळ्यांत, 
तोपर्यंत नक्षत्रांची ओंजळ 

रिकामी झालेली असते 

आणि देवाची पावलं वाजू लागतात 
गाववेशीच्या कडेवर... 


स्वरगंधाची पाऊस पालवी 


स्वरगंधाची पाऊस पालवी 
केसात माळून ती उभी असते 
नदीच्याकाठी... 


मोतियांचे पाऊस दाणे शिंपत 

आजही तो येतो 

तेव्हा तिच्या डोळ्यांतली 

ओली ओलेति फुलपाखंर 

उडून जातात अथांग आभाळाच्या दिठी... 


तिच्याच गच्च भरल्या 

आरस्पानी देहातून 

भय रिचवत 

झाडांच्या तिरकस ओळी हिरव्या 
देवाच्या देवतळीत ओतत राहतात 
तेव्हाही तिचे जांभुळभास 
एःउ०।ळच्या प्रार्थना होऊन 

नितळत राहतात पाऊस आठवणीत... 


भिरकावलेला पाऊस द्र 

ती वेचत असते 

अगणित श्वासानी 

तेव्हाही तिच्या मनात हलत असतो 
ओलाचिंब सोनचाफा 

लाजराबुजरा होऊन 

ओली माती जागवित... 


पाऊस येतो भेटीवर 


सुईच्या टोकावर 
वाऱ्याच्या झोतावर 
पाऊस येतो भेटीवर 
तेव्हा भर पावसातही 
शहाण्यासुर्त्या झाडांना 
ऐकू येतात रानहाका... 


लेवून दंवबिंदूचे थवे 
पाऊस उडत असतो 
संध्येच्या काठावर 
नदीच्या तीरावर... 


अनवाणी पायांनीच 
ठेका धरून नाचत असतो, 
हा इथला पाऊस मोरपंखी.... 


मातीची वाणी 

हिरवी गाणी 

पाऊस गुणगुणत 
फांदीवर झुलत असतो... 

उसवल्या ढगांची 

पावसाच्या मनाची 

ढळता ढळेना 

आतल्या रानाची 

ओली सळसळ... 
अनंत रंगाचे दीप 
हलू लागतात 
ओलसावल्या रानात, 
खरं म्हणजे तेव्हाच 
पुन्हा हेरित हाका 
पाऊस येतो भेटीवर... 


या “कि. _ ll ती 


झाडे काठावर उभी 


झाडे काठावर उभी 
पक्षांना घालीत साद 
पाण्यावर तरंगतो 
विठुचाच ब्रह्मनाद। 


बांधुन पानाचा देठ 
वाऱ्याचा झुले झूला 
कुणी चुकल्या वाटेचा 
बांधी निळाईचा शेला। 


पायी लागे त्याच्या माती 
तेव्हा त्याला भेटे विठू 
पेलवेना देवा म्हणे 

कशी पंढरी मी गाठू! 


डोळे आले काळोखाला 
जळे उजेडाची कात 
म्हणे मी एक आंधळा 
लावू विठू तुझी ज्योत 


हळू चालवितो त्याला 
कुणा अदृष्टाची माया 
इथे शोधते रुक्मा 
तिच्याच देहाची काया। 


अजस्त्र काळोख कवटाळून मनाशी 


अजस्त्र काळोख कवटाळून मनाशी 
तो येणार म्हणून 

ती देहाआत दिवा लावते 
अधू-अधू झालेली झाडे 

रांगत येतात दारापाशी 

अशावेळी तिच्या डोळ्यांत 

हिरवी धून गात 

मोर क्षणभर नाचून जातात... 


तो येतो नक्षत्राच्या वाटेवरून 

पहाट पक्षाच्या दिठी तुडवत अंगणात 
क्षणभर उभा राहतो 

तिला निरखत दाराआत 

ती त्याला आत घेते 

तिला कवटाळलेला काळोख 

नंतर खोलीभर होतो..., 


काळोखात भिजलेला तो 
उजेड लपेटतो हवा तसा तिच्याकडून 
काळोखाच्या पाठीवरून 
नक्षत्र तुटेपर्यंत... 
ती मंदावते थोड़ी थोड़ी 
देहातून देह ठेवून... 
तो मात्र आल्यावाटेने निघून जातो 
गंजलेल्या घोड्याची आयाळ दाराबर ठेवून... 


उन्हांच्या वाटा 


उन्हांच्या वाटा 

चालल्या थाटात 
हिरवी किलबिल 
नाचे गर्द रानात 


झाडाच्या पाठीवर 
निळाईची आयाळ 
ओल्या मातीचे खूर 
वाऱ्यासंगे घायाळ 


अथांगाच्या दरीत 
झोके घेई पाखरू 
काठावर उभेच 

आंधाळले वासरू 


सावल्याची रास 
तळ्याकाठी पेंगते 
गाण्याचे पुन्हा भास 
मातीत ओल्या रुजते 


काळोखी झिलमिल 
बुडे हळू वाटेवर 
कुणासाठी थांबते 
डोळ्यांतली पहाट? 

त्याच्या देहाचा 


त्याच्या देहाचा 
गावही सावळा 
अवघा विठोबा 
ह्या मातीचा गोळा। 


संध्येच्या काठी 
भय त्याला वाटे 
सावळ्याच्या हाती 
निर्माल्याचे काटे। 

आयुष्याचे सार 

वरदान दोह 

कसाच जाईना 

जगण्याचा मोह। 
थकल्या हाताचे 
चांदणेही ओले 
डोळेच देवाचे 
डोहभर झाले। 


निळाईच्या नभात 


निळाईच्या नभात 
लख्ख उजेडाचा नाच 
देठ तुटल्या रानात 
जळे चांदण्याची काच 


वाट गावातून चाले 
हिरव्या गर्दीची झाडे 
अंतरंगाने ओतले 
श्वेतफुलांचे सडे 


तमात दिसे पाचूचे 
कुकुम फासले तळे 
कुणी चुकल्या वाटेचे 
पाहती विराट सोहळे 


आभाळाच्या दिठीला 
उगाच वाहे हा वारा 
रातराणीच्या डोळ्यांना 
पहाट जागवी तारा. 


असे म्हणू नये कधी 


मातीच आपली असते 
असे म्हणू नये कधी 
मातीलाही सवय झाली 
म्हणे लागू नये नादी। 


पाणावल्या पाण्याची 

कुणी म्हणू नये गाणी 
देहातून बोलून जाते 
आंधळ्यांची ओली वाणी। 


शोधताना फुलांची नाती 
माळू नये केसात वेणी 
होऊ नयेच वेडे पिशे 
देताना सुंगधाची देणी। 


सोबतीला विठू तुझ्या 
किती वाट ही म्हणू नये 
लागे वाटेवरच ठेच 
वाटेत कधी थांबू नये। 

मला माझा तळ सापडेना 


प्रला माझा तळ सापडेना 
क्षितिज टेकल्या डोळ्यांत 
कुणा देवाचे वाजे पाऊल 
काच फुटल्या रानात 


देहातून माझ्या आरपार 
आले रानझुलते चांदणे 
निळावलेली हलती झाडे 
गाऊन घेते उरात गाणे 


कधीपासून झडतो इथं 
अजानतेचा खोल अंधार 
आकाश गोंदून तिथं 
हातावर माझ्या चंद्रकोर 


चांदण्याच्या फांदीवर 
शमता शमेना निळाकाठ 
देहामधून चालून येते 
पायाखालची रानवाट. 


शब्दांना माझ्या वास्तवतेचे भान आहे 


शब्दांना माझ्या वास्तवतेचे भान आहे 
नतमस्तक होणाऱ्यांना हे कधी कळणार आहे? 


शेपूट हलवत चालणाच्याना हे ही माहीत आहे 
की हाजी, हाजी करणे हा त्यांचा जन्मसिद्ध हक्कच आहे 


“विसरू नका हो, ह्या भोळ्या बापड्याच्या भावना आहेत 
त्यांच्या धमक्याखाली दडपणास्यांना हे कोण सांगणार आहे? 


इथे त्यांच्याच इशार्‍याने सत्य बोलणाऱ्या जिभा छाटणारे आहेत 
विसरू नका हो अधर्मानो, त्यानंतर नंबर तुमचेच आहेत 


जी माणसं त्यांच्या मोहजाळ्यात फसली आहेत 
त्यांच्या निष्ठानाहि, तेच पोलादी खिळे ठोकणार आहेत 


सवयीनेच मी मात्र जखमांची वादळं पेलत आलो आहे 
म्हणूनच कधीपासून शब्द माझ्यासाठी झुंज देत थांबले आहेत. 

| थिजून ओले प्रवाह 


थिजून ओले प्रवाह 
काळाबरोबर वाहत गेले 
'तेही मी झेलले होते 
| दिव्याच्या अंधाराखाली 
अजूनही हलतात माझ्या आत 
काच धरलेली शहरं व्याकूळ होऊन 
तेव्हा ही आता मी भेटू पाहतो 
माझ्यासाठी हंबरणाऱ्या 
प्रत्येक नाक्यावरच्या शहरावर 
उजेडांच्या सूराना... 
किती आठवावी, आठवणीची गाणी 
ऐकता ऐकता लय धरून हळूवार तळ्यात उतरलेली 
आणि चांदण्यांच्या संगतीनं 
फेर धरून नाचलेली... 
आतापर्यंत माझं असणं 
माझं नसणंही 
फुलपाखरू होऊन 
झुल्यावर झुलताना, 
मी पाहीन असंही नाही 
एवढं मात्र खरं 
की आजही माझ्याभोवती 
फेर धरून नाचली 
म्हणजे मला उलट्या प्रवाहातून 
मनसोक्त वाहन जाता येईल... 


आपलाच जुना गाव 


आपलाच जुना गाव 
तिथे घालू नये हाका 
मातीसाठी तुटे जीव 
आता कुठे बांधू झोका? 


हरवल्या माणसांची 

चाले नदीकाठी दिंडी 
आठवणीच्या दिशेला 
डोळ्यांत हलते फांदी 


झाडे मोकळी दुःखांची 
वाटून घेई सावली 
थकलेली पायवाट 
गावदिशेने चालली 


जिथे तिथे भेटू लागे 
दिवसाचे गोड गाणे 
काळोखाचे गाव आता 
होईल हळू चांदणे. 

अखेरचा निरोप घेताना 


अखेरचा निरोप घेताना 
मी हातातल्या मूठीतून 
वगळतो माझा मलाच 
मागच्या आठवणीसाठी 
सुंगधी फुल सोडून देतो 
पुढच्या प्रवासासाठी, 
अशावेळी मी किती तरी मैल दूर उभा असतो 
आशा-आकाक्षांची पताका खांद्यावर घेऊन... 
काचेरी तोरणं वाऱ्याने हलताना 
मी ही जुळवून घेतो स्वतःला 
उदासिन सावल्यांच्या नकळत 
इच्छांचे झुंबर उरात पेरून उद्यासाठी... 
लक्षावधी थवे आता प्रकाशमय होणार आहेत 
म्हणून मी अखेरच्या हुलकावणाय्या क्षणांच्या साक्षीने 
पेटवू पाहतो जाणिवांचे दीप 
उलट्या प्रवाहाच्या दिशेने... 
खुज्या विचारांचे शस्त्र परजून 
“हे महाभाग' 
शतकाच्या रथचक्रावर कोरत असतात 
प्रगल्भ तृणाचे लगाम 
शहर हरवलेल्या वाटेवर 
अश्वाच्या खोल डोळ्यांत 
पुढच्या शोधयात्रेला निघण्यापूर्वी... 
तेव्हा ही मी चालून जातो माझ्या देहातून 
अखेरचा निरोप घेता घेता 
नव्या शतकाच्या दिशेने आत्मस्वरूप होऊन... 


दुःख जळत्या फुलांच्या गावी 


दुःख जळत्या फुलांच्या गावी 
माणसं मुकी मुकी होऊ लागली 
आर्त हाकेच्या वाटेवरही झाडे 
देहामधून सांज होऊन गेली 


रापलेल्या हाती घेऊन भगवा 
गाव सारा लोटला दिंडीत कसा 
गजर घुमे, शब्दाविना विठूचा 
वाचा गेलेल्या ह्या गावात कसा? 


देहाच्या आत तडकल्या काचा 
सोबतीला त्यांच्या आत्मदोस्या 
युगाशी नाते शोधू कसे आता? 
अंतरीचा दिवा घाली येरझाऱ्या 


निस्तब्ध सारे पुढे पुढे चालले 
फुलांचेही गाव विसरूनी मागे 
मातीत उगवेल पुन्हा सूर्य 

घेऊन पोलादाचे आभाळ धागे. 


सत्य 


आडोशाला भर काळोखात 
' उभी एकटी चूड घेऊन 
सावल्यातून वितळती दोघी 
काचेच्या खाचा खाचा मधून 


उदास फुलांच्या कथेचं . 
कुंतीलाही हे कोडं सुटेना 
जथा जथांतून वाहणारे 
प्राक्तन कसे निसटेना 


कशी रे दिली कवच कुंडलं 
न विचारता कोणा याचकाला 
दिसे डोळ्यांत वचनाची पूर्ती 
विचारून घे तू ओल्या अश्रूंना 


रिता होऊन स्वतःला घेतो 
उसवून पुन्हा वेदनेला 
पाणावलेले सत्य कटू 
जाळतो तो पापण्याखाली 


चांदण्यांचे चिंब पलिते 


चांदण्याचे चिंब पलिते 
निघाले डोहाच्या काठी 
वितळली गर्द शिखरे 

अख्या प्रकाशाने दिठी 


रात्रभर वणवणत 
पहाट उतरलेली 
माझ्याच डोळ्याआत 
प्रकाशपूर्व स्वप्ने पेरलेली 


झाडे भणभणती दूर 
शोधे नजर मुकेपणाची 
क्षितिजावर उडे थवा 
घेऊन तोरणं वाऱ्याची 


जल उतरून ये खाली 
कर जोडीतो सार्‍यांसाठी 
वेदनेचे मंत्र पेटवी 
करूणेची गाऊन मनी 


तांडव 


उजेडाचे थवे घेऊन पाठीवर 
आभाळातून चाललीत देऊळे 
अंधार पिऊन शहाणी झाडे दूर 
गातात अरण्य गर्भाचे डोहाळे 


ओढ्याकाठी खिळवून सळसळ 
- भुलवितो तिला वाऱ्याचा हा पोर 

अर्ध्यारात्रीचा चांद चकवी बोल 

मंतरुनि घेतो पारंब्याचा दोर 


अंधारावर हलतात केवढे 
झाडाखालून पाचूचेच रानदिवे 
अशा ह्या शांत अवेळी कुणाकुणाचे 
राधेसाठी वाजतात कृष्ण पावे 


राधेसाठी घातलेल्या निळाईचा 
आता शांत होत असतो हा तांडव 
झळाझळांनी पेटतो क्षितिजावर 
पहाटेच्या नागकण्यावर मांडव. 

निळी निळी दूर झाडे 


निळी निळी दूर झाडे 
दिसे पंढरीच्या काठी 
आत्मदेह शोधताना 

बांधू कुठे पुण्य गाठी। 


डुबताना घेई. नाम 
तरी वितळतो हरी 
गंध ओला कपाळीचा 
तरंगतो पाण्यावरी। 


अनवाणी पायी चाले 
विठू संगे रुक्मीणी 
भक्त शोधि इथे तिथे 
विठुचा मुकूटमणी। 


ओंजळभर चूळ काळोखी 


ओंजळभर चूळ काळोखी 
डोहातून वाहन जाई 
रानझाडीची सांज हळवी 
उचलून एकांत घेई 


उभ्या जन्मात न पाहिला 
असा चांदण्यांचा नजारा 
एकांत वेळी मीच जाहलो 
फुलांतून हळवा पिसारा 


शोधित येई वाट वाऱ्याची 
सभोवती झऱ्यांची गाणी 
हिंडू दे मध्यरात्री माझ्यात 
चिंब मातीतली ही वाणी 


मध्यरात्रीची ही चांदणी 
दर्पणाचा तळ रुतवी 
शापमुक्त देहाला माझ्या 
कशी फुटली दीपपालवी. 

सांजवात 


झाडांच्या स्तब्ध सावल्यात थिजून 
म्हणाले चांदणे, लावू का सांजवात?' 
रानझच्यावरून परतल्या गाई 

ठेवून रानोमाळी लखलखती कात। 


फडफडत्या वटवाघुळीच्या डोळ्यांत 
होई दिठींची गाववेशीवर भेट 
गाभाऱ्यात देवळाच्या गुणगुणे 
दिवे लागणीची वितळलेली पहाट। 


वाकुनि वाऱ्याचा बुरुज उंचावरून 
चंद्र उतरला दरीत वेलीनी खोल 

चुड लखलखती खोवून आंधळी 

तळाशी माती पसरती ओल। 


झाडांच्या स्तब्ध सावल्यात थिजून 
म्हणाले चांदणे, “लावू का सांजवात?' 
पुन्हा पाहतो वाट, रानझरा गाईंचा 
ठेवूनी पाठीवर थरथरता हात। 

काळोखाचे भोवरे रुतले 


काळोखाचे भोवरे रुतले 
झाडांच्या आत्मदेहात 
आणि क्षितीज बंदिस्त झाले 
झांजावत सांज वनात 


पल्याड ऐकू आली हाक 
डोहात बुडवून झांक 
काठावर हळूच झुकली 
लख्ख पाचूची लाख 


काजळ कळशी आत आत 
नक्षत्रानी डुचमळली 
ओंजळभर फुलांसाठी 
वाच्यालाही फांदी फुटली 


दर्पाणातून वाहते नदी 
अजून ऐकू येते गांज 
हलक्या हलक्या पावलांनी 
उगीच निनादे सांज. 


पावसाला जेव्हा सुरूवात होते 


पावसाला जेव्हा सुरूवात होते 

तेव्हा मातीतून हुंकार ऐकू येतो, 
आभाळभरून झुकलेली धवल फुलांची फांदी 
ओल्या पापणीच्या काठावर हलत राहते... 


अस्तावस्त उजेडांच्या रेघांतून ओली फुलं 
संध्येचा तळ शोधत असतात 

अशावेळी माझ्या गावातली 

नजर हरवलेली माणसं 

देहफांदीवरचा पाऊस झेलत, 

रक्तचंदणाचा तिळा लावून 

विठुसंगे भर पावसात नाचत असतात, 
खांद्यावर घेऊन चिंब पावसाच्या पताका... 


ओंजळभर थेंबाची 

आस पेरत आलेल्या मातीसाठी 

वेडी पावलं नाचत असतात 

बुडून गेले गाव तरी 

चरण विठुचे शोधत असतात 

भान नसतेच इथे कुणाला जिव वितळण्याचे 
तुक्याचे अभंग ओठी प्रकाशमय होऊन : 
सारेच ठिंबकत राहतात 

आत्मपल्याड काठावर 

पाऊस ओसरण्याच्या प्रतिक्षेत... 

खोल खोल जांभळ्या डोहात 


खोल खोल जांभळ्या डोहात 
सांज सावल्या गळू लागल्या 


देहच असतो पाऊस वेडा 
धून ओळखीची लेवून पानात 


गाव वाटेवर नाचे पाऊस 
काळ्या निळ्या आभाळ ठेक्यात 


ऐकू येते पाऊस गुणगुण 
मंतरलेल्या ओल्या मातीत 


एक चिंब ओली, झुंबर तळी 
रुजून हलते झाड झाडीत 


हिरव्यागर्द रानामधून 
पुन्हा रुजतो पाऊस पाण्यात. 


मनी माझ्या घाली हाक 


मनी माझ्या घाली हाक 
दूर पावसाची लेक 

भेटू कशी सखे तूला? 
करू नको डोळे झांक 


मध्यरात्री वाहे वारा 
पाऊस गोंदून काया 
कुठे वाजे धून सरींची? 
जिथे रानगंधाची छाया 


उजेडाला आली फुलं 
डोळ्यांत झाकून सांज 
देह तुझा दावणीला 
नाही काळोखाला लाज 


आभाळाची गुढ गाणी 
पावसाला ऐकवितो 
ठिंबकती झाडे जिथे 
तुला मी न्याहाळीतो. 


कालच भेटला पाऊस 


मातीचे नाते सांगताना 
कालच भेटला पाऊस 
वाऱ्यावर झुलताना 
अख्खा देह झाला पाऊस। 


झाडांच्या ओळीत ओतल्या 
श्रावणाच्या सरी कोवळ्या 
नितळ पाण्यात तेवल्या 
धवल मोत्याच्या पाकळ्या। 


नको राहू उभी तू सखे 
त्या ओल्या प्राजक्ताशी 
होशिल तू ओलीगिलवी 
“वाय' डोंगराच्या काठाशी। 


बांधून थेंबाचे घुंगरू 

नाचे मोर पाचूच्या वनी 
कसा सावरू सखे मी ग? 
ओठी माझ्या श्रावण गाणी। 


परतीच्या वाटेवर गं 
आवरेना सरींचा मोह 
तुझा माझा गाव, झाला गं 
चिंब आभाळाचा डोह। 


थवे पाखरांचे काळेभोर 


थवे पाखरांचे काळेभोर 
ह्या पाऊस हाकांनी भरते 
गंधाळलेले रान हिरवे 
शीळ हळू घालत असते 


मोरांच्या एकाकी वनात 
झुंबर इच्छांचे हलते 
एकटीच कोण राधा तिथे 
झोपाळ्यावर झोके घेते 


मौनातील झाडांपाशी 
जराशी ती व्याकुळते 
तिच्या ओलेत्या गावातून 
तिला गुणगुण ऐकू येते 


घरासमोरचा नदीकाठ 

ती उभी निरखत असते 
तिला न ठाऊक कोणासाठी 
आठवणींचा दीप लावते. 


कुणासंगे सांगू व्यथा 


कुणासंगे सांगू व्यथा 
व्याकुळल्या श्वासाची 
फुलाफुलांतून खोल 
जळे रेघ ललाटीची 


वणवणत्या पायांना 
जड झाल्या वेदना 

मनातला तळ माझा 
भरून कसा वाहेना 


दिवा मातीत रुतला 
ओवाळलेल्या जागी 
सळसळलेले नाग 

चालून येतात अंगी 


कशाला ह्या म्होरक्यांच्या 
जाऊ असा चरणांशी 
आहे जोडून कर मी 
मनातल्या देवापाशी. 

क्षणोक्षणी ह्या भूतांच्या वस्तीत 


क्षणोक्षणी ह्या भूतांच्या वस्तीत आपण 
मनात नसतानाही भूत होऊन जगावं 
जिवाभावाची आपलीच माणसं शोधताना 
एकदा तरी हिस्त्र अरण्यात फिरून याव। 


गिधाढ्यांनी व्यापली असेलही झाडे रात्री 
थरथरत्या बब्बूळांना थोडी समज द्यावी 
नजरेसमोरची झाडे उदास होताना 
फुलांसाठी देहफांदी जराशी हलू द्यावी। 


आभाळच खेचू म्हणेलही ते उडणास्यांचे 
अशावेळी पखांना विजेची धार द्यावी 

आसपास त्यांच्या बुजगावणी असेल खूप 
त्यांना जाळण्यासाठी हाती मशाल घ्यावी। 


शब्दांचा हात धरत हमखास ह्या वाटेवरून 
चांदण्याच्या उजेडात पुढे पुढे चालत जावं 
जिवाभावाची आपलीच माणसं शोधताना 
एकदा तरी हिस्त्र अरण्यात फिरून यावं। 


प्रकाशित पुस्तके 


#६ बळी क्षणिक सुखाचा (एकांकिका) 
$ जीवनरेषा (कवितासंग्रह) 

$ शब्दपालवी (कवितासंग्रह) 

२१८ देहपालखी (कवितासंग्रह) 

$ ओल्या सांजवेली (कवितासंग्रह) 
* आयुष्याची मशाल (कवितासंग्रह) 


उदय वसत ताम्हणकर 


प्रकाशनाच्या मार्गावर 
*६ अप्पाजीची खुर्ची (नाटक) 


पारितोषिके व्‌ पुरस्कार 

'शब्दपालवी' या कवितासंग्रहासाठी २००४ सालचा सोलापूर (महाराष्ट्र) 
येथील मानाचा कै. शिरीष गांधी वाङ्मय पुरस्कार प्राप्त. 

गोमंतक मराठी अकादमी, प्रगतिक विचार मंच, गोमंतक नाट्य साहित्यिक 
कलाकार संघटना, युवा उन्मेष, स्वामी विवेकानंद केंद्र इत्यादी संस्थानी 
आयोजित केलेल्या कथा, कविता, एकांकिका लेखन स्पर्धेत अनेक 
पारितोषिके प्राप्त. 


इतर क्षेत्रातील योगदान 

गोवा दूरदर्शन व आकाशवाणी केंद्र, गोवावरुन कविता वाचनाचे 
कार्यक्रम प्रसारीत. 

गोवा दूरदर्शनवरुन अनेक मराठीगीतांचे प्रसारण. 

रूपम कला संघ शिवोली केंद्राचे अध्यक्षपद भूषविले आहे. 

गोमंतक नाट्य साहित्यिक कलाकार संघटनेचे उपसचिवपढ भूषविले आहे. 
अखिल गोमंतक कवी मित्रमंडळाचे उपखजिनढारपढ भूषविले आहे. 
गोमंतक मराठी अकादमीच्या अनेक कविसंमेलनात कविता सादर व 
अनेक उपक्रमात सक्रीय सहभाग. 

मराठी संस्कार केंद्र शिवोली (माजी अध्यक्ष) 

शिवोली युवक संघ व शिवोली नागरीक समितीचे सचिव 

गोमंतक मराठी अकादमी सदस्य 


